

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

śrī kṛṣṇatātācārya viracitaḥ
॥ *śrīghaṇṭāgurustavaḥ* ॥

This document* has been prepared by
Sunder Kidambi
with the blessings of
śrī raṅgarāmānujamahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīghaṇṭāgurustavaḥ ॥

kāntaśrīkāntaśuddhāntasiddhāntodantapetikāḥ |
jayantyasmadguruvarāḥ prāptāprākṛtaghoṭakāḥ || 1 ||

vyāhāreśahareryoṣāṃ vyāhārāviśayāṃ śraye |
sevyā hyalolaloleva yā vāhāsyavarorasi || 2 ||

viśālavakṣasthalaśobhitālaye
nirantarānandaramādharāmṛtam |
pātum sudīrghīkṛtasundarānanam
hayānanasyāsyā tanotu nassukham || 3 ||

śrī śāṅkhacakracinmudrā kośākṣābjendusundaraḥ |
madhughno nigamādhyakṣaḥ hayāsyo'stvakṣṇi me sadā || 4 ||

pīyūṣa dugdha navanīta sudhāṃśu kunda
mallīmarālatuhinopala śāṅkhavarṇaḥ |
lālāmarandarasarṣi mukhāravindaḥ
vācāṃ patih hṛdi bahīśca mamāvīrastu || 5 ||

svāminnabhaṅgura kalānidhimandurāśva
vādāhave'dya sugatiprada doṣadūra |
āmnāyaheṣa sukhālīnamanaḥ khalīna
śrīvāha māmava vinā na gatirmama tvām || 6 ||

pratipadam pratipadam paricālayan
pratipadam pratipadam parivarjayan |
pratipadam pratipadam praṇaman hareḥ
pratipadam pratipadam nrhayam numah || 7 ||

vāgīśasya dayānidherbhagavataḥ pūrṇāḥ kṛpādrṣṭayaḥ
prajñānāmṛtavṛṣṭayaḥ trijagatāmiṣṭārthabhṛnmuṣṭayaḥ |
āmnāyāvalituṣṭayaḥ śrutiharakravyādahṛdyāṣṭayaḥ
vāṇīvallabhapuṣṭayaḥ mama sadā santviṣṭadā ghrṣṭayaḥ || 8 ||

gurughaṇṭāṃ suvarṇāṅgīṃ tāmādyāmbhivādaye |
na pūjyate rameśo'pi vinā yadabhivādanam || 9 ||

aparājitaghaṇṭāṃśaṃ kvacidapyaparājitam |
virājitatrayicūḍaṃ staumi deśikaśekharam || 10 ||

surājitarahasyārthaṃ parājitabudhairnutam |
uparañjitavāgīśaṃ vande totodbhavaṃ mahāḥ || 11 ||

sarvārthasiddhijanakaṃ sāraśrīkośadarśinam |
śrīveṅkaṭeśamevāhaṃ vedmi vedāntadeśikam || 12 ||

tattādṛśo hi ghaṇṭāṃśaḥ jigāyākhilavādinah |
nāścaryamidamāścaryaṃ cedāścaryamito'sti kim || 13 ||

drśyo hariḥ drṣṭiranādivāṇī
vyāsarsītacchīṣyagiraḥ pradīpāḥ |
sandarśako lakṣmaṇayogināthaḥ
ghaṇṭāgururyena gatassapanthāḥ || 14 ||

ācāryarupiṇī ghaṇṭā prajñāṃ ghaṭayatāṃ mayi |
praṇatābhīṣṭaghaṭanāt yāṃ ghaṇṭāṃ manvate budhāḥ || 15 ||

sargādimokṣaparyantamūlavedakaraṇḍakam |
nādabrahma yamevāhustaṃ deśikamupāsmāhe || 16 ||

sākṣāllakṣmīvibhutvaṃ sukṛtasamudayaṃ
śāśvataṃ sātvatānāṃ
mokṣopāyāvātāraṃ hṛdayamahikulā-
dhīśayogīndravācām |
svārthatyāgasvarūpaṃ śrutimakuṭagabhī-
rārthapūrṇaparakāśaṃ
sāraśrīsūktisindhūṃ śrutiśīkharaguruṃ
santataṃ saṃsmarāmaḥ || 17 ||

alpāyuṣyamihālpabuddhimatapaśśaktiṃ kaliprārditam
nādabrahmarahasyadūragamimaṃ viśvaṃ drutaṃ rakṣitum |
yā ghaṇṭā nijadivyanādahṛdayaṃ sacchāstramurvītaḥ
prāvarṣannigamāntasūrivapuṣā sā naḥ parā devatā || 18 ||

saṃsārāmbudhipārabhūmigamane
siddhātmanāṃ nāvikaḥ
śrutyantadvayasāmarasyavacasāṃ
sandhukṣaṇe tāntrikaḥ |
dustarkālipiśācasamhatikathā
proccāṭane māntrikaḥ
śrutyantāryaguruḥ nijāṅghrikamale
dattātmanāṃ poṣakaḥ || 19 ||

karmabrahmātmaśāstrapratikathakacamū-
vṛṣṭavāgghetijāla-
pratyagrodagrataikṣṇyapramathanacaṭulā-
saṅkhyavāgvajravarṣaḥ |
vedāntācāryavaryaḥ phaṇigiribhagava-
ddhemaghaṇṭāvatāraḥ
svaṃ rūpaṃ saprakāraṃ sphuṭamupaharatā-
tsatvaraṃ māmakākṣṇoḥ || 20 ||

vājigrīvākṛpākaṭākṣavibhavaṃ
sāṅgāgamānāṃ padam
satyāgāravihāranityarasikaṃ
vāṇivilāsādṛtam |
viśvastavyavicitrasūktibhuvana-
prodañcakaṃ manmahe
ghaṇṭāmśaṃ caturānanam kṣititala-
pratyagrapadmodbhavam || 21 ||

dhīmudrikākṣasarapustakaśaṅkhacakra-
ramyaṃ nabhasya viṣayaṃ dhutavedaśokam |
śroṇoditam śubhaka lādharamaṇḍalastham
ghaṇṭāgurum harimukhaṃ samavaimi dhīśam || 22 ||

vikhyātānantasūrīkṣaṇalāsitamaha-
ddarśanānandahetoḥ
śrīśādeśādupeto gururahamiti yaḥ
smāraṇāyeva bhūmau |
tātasyānantasūreḥ bhavikaguṇanidheḥ
darśanānandano'bhūt

ātmāvirbhāvakālādaviratamapi taṃ
saṃśraye deśikendram ॥ 23 ॥

bhogīndrasūricaraṇāṃbujadarśanaṃ
yaḥ saṃprāpya samyagaciraṃ samadarśayannaḥ |
sarvatra sūkṣmaviśayagrahaṇaikadakṣaḥ
ghaṇṭāgurussa hi gururjagatāṃ trayāṇām ॥ 24 ॥

mukhalīnasamagrasāṅgavedaṃ
nakhalīnātiviśālasarvatantram |
sukhalīnahayāsyabhaktirūpaṃ
smara cittāniśamāgamāntasūrim ॥ 25 ॥

anantayogīśvarabhāṣyamaṅgalaṃ
ghaṇṭāguro 'nantagirīśvaraṃ tathā |
anantasūrīśvaraharṣavardhanaṃ
tvāṃ vedmi sākṣādiha veṅkaṭeśvaram ॥ 26 ॥

āmnāyacūdāgurusūktivāde
naivārthavādo na viruddhavāṇī |
parokṣavādo na hi saṃśayoktiḥ
atassa vedādapi mānanīyaḥ ॥ 27 ॥

kiṃ prāpyaṃ sukhamakṣataṃ tadaciraṃ
prāpyaṃ kathaṃ nādataḥ
ko nādaḥ praṇavasvanaḥ tadudayaḥ
kva śrīśaghaṇṭodare |
kiṃ datte sa sakhe pumarthamakhilaṃ
tallabdhikāmāśca ke
satkā mā ghaṭayanti ke śubharavāḥ
te kasya ghaṇṭāguroḥ ॥ 28 ॥

aṇoraṇīyān mahato mahīyān
vedāntasūreśśubhavāḡvilāsaḥ |
saṅkhyāvatāṃ vismayamātanoti
pratyakṣaram viṣṇuvadeva nityam ॥ 29 ॥

viveśa bhūtāni carācarāṇi
krpā yadīyā sahasā samagrā |

taṃ śeṣaśeṣaṃ nigamāntasūriṃ
sañcintaye'haṃ vasudevasūnum || 30 ||

vimalāntaraṅgadhṛtavāgadhīśvaraṃ
paramāntaraṅgamuragendrayoginaḥ |
nigamāntaraṅganataḍeśikaṃ śraye
sugamāntaraṅgamakarot śrutāni yaḥ || 31 ||

kalyāṇī kavitā sutarkitakathā
siṃhālayasthedyatā
kalyāṇapriyatā guṇapraṇayitā
dhīśālītā netṛtā |
śrī mantrapriyatā nateṣu samatā
śrī veṅkaṭeśākhyatā
yasmin santi bhavet'ra dāntagurave
bhavyāya tasmai namaḥ || 32 ||

kavitārkitasiṃhāya kalyāṇaguṇaśāline |
śrīmate veṅkaṭeśāya vedāntagurave namaḥ || 33 ||

|| iti śrīghaṇṭāgurustavaḥ samāptaḥ ||